



۲۰۱۷/۱۲/۲۱

انجنیر سلطان جان کلیوال

## د جمعیت اسلامی ډله مخ په زوال بنسکاري

د افغانستان ټولې اوه گونې جهادي ډلې په پاکستان کې د آی. اس. آی. د استخباراتي سازمان له لوري د بيلو بيلو هدفونو د پاره جوړې او رامنځ ته شولې، مشران ور ته و ټاکل شول او وظيفې ور وسپارل شول. په جهادي ډلو کې د جمعيت اسلامي ډله د نورو ټولو جهادي ډلو او په پاکستان کې د جوړو شوو تنظيمونو په منځ کې هغه يواځنې ډله وه چې په راتلونکي کې د افغانستان د ملي يووالي د له منځه وړلو د پاره د پاکستان د نظامي واکدارانو او آی. اس. آی. سازمان ورته تر بلې هري ډلې نه ډيرې د اميد سترگې نيولي وې.

دا لوبه يواځې په پاکستان کې روانه نه وه بلکې په افغانستان کې د ننه هم د روسانو له خوا په ورته توگه د افغانستان د تجزيه کيدو د پاره عملاً کار پيل شو او د شمال د سيمو د کنترول د پاره يې ځانگړې اداره رامنځ ته کړه.

روسانو د همدې منظور د پاره د جمعيت اسلامي يو هيات د پاکستان د آی. اس. آی. د ادارې سره په مشوره د مرحوم استاد رباني په مشرې ماسکو ته ور وغوښت او د همدې ډلې د مشرتابه سره يې د نجيب الله د سقوط نه ورسته يا د مکمل واک د لرلو او يا د شمال د ولاياتو د بيلولو پلان طرحه او د جمعيت د مشرتابه موافقه يې تر د لاسه کړه.

د مسکو د همدې موافقې په اساس و چې، د حيرتانو په ښار گوټي کې د جنرال مومن په نوم يوه قوماندان د ډاکټر نجيب د امر، چې دده د تبديلي په هکله و ونه مانه او په عيني توگه يې د مرکزي دولت په مقابل کې د جنرال عطا محمد نور په څير بغاوت وکړ. هغه وخت خو نتيجه دا شوه چې د جبل السراج په ښار گوټي کې د قوماندان مسعود، جنرال رشيد دوستم او د ببرک کارمل د ډلې د نماينده انجنير نجم الدين کاوياني او فريد مزدک تر منځ يوه درې اړخيزه ائتلاف جوړ شو، چې په پايله کې د بننسيوان (د ملگرو ملتو د نماينده) د ملي روغې جوړې پلان ناکام او د درې گوني ائتلاف کودتا بريالي شوه او د نجيب دولت سقوط وکړ، د قدرت خلا رامنځ ته شوه، د تنظيمونو تر منځ د قدرت په سر جگړې پيل شوي، د شپيته زرو نه زيات د کابل بې گناه خلک ووژل شول او د کابل ښار په کنډواله بدل شو.

نن هم تقريباً په هماغه بڼه د بلخ خپلواک او تولواک والي جنرال عطا نور بغاوت ته ملا تړلې، د جمهور رئيس اشرف غني د امر نه سر غرونه کوي او دده په خپل لاس ليکل شوي استعفي چې جمهور رئيس منظوره کړه نه مني. دی ادعا کوي چې جمهور رئيس دده د لري کيدلو او تبديليدو صلاحيت نلري. دا ډيره عجيبه ادعا ځکه ده چې که د دولت رئيس اشرف غني دا صلاحيت نه درلود، نو تا عطا محمد نور ولي هغه ته دا استعفي نامه وړاندې کوله؟ اوس چې هغه ستا استعفي منظوره کړه نو ته يې نه مني؟ دا په يقين سره چې د عطا نور له خوا او د جمعيت اسلامي د ډلې د

یو څو تنو له خوا بنکاره باغیتوب، تمرد او د بلخ په نوم د یوه واره مستقل هیواد اعلان دی. خو شاید چی د عطا محمد نور په گډون د جمعیت د ډلی زورواکانو دا خبره هیره کړی وی چی د ډاکټر نجیب دولت روسانو جوړ کړی و او وروسته یی په نیمای لاره کی یواځی پریښود، خو د غنی او عبدالله د ملی بیووالی په نوم دولت د افغان ولس د رأیو په نتیجه کی د امریکا په مشری د نړیوالی ټولنی له خوا رامنځ ته شوی دی او نړیواله ټولنه یی په ټول قوت سره تر شا ولاړه ده.

بل دا چی عطا نور او دده د سرغړونی یو څو تنه نورو ملگرو په بنکاره توگه په اوسنیو شرایطو کی د خپل تخریبی قوت محاسبه غلطه کړیده، په دی توگه:

- - د نجیب الله تر شا، نه ملی قوت و او نه نړیوال قوت.
- - د نجیب د دولت د سقوط سره د ټولو جهادی تنظیمونو دریځ یو ډول و او ټولو په گډه د همدی دریځ چی باید د نجیب دولت را نسکور شی ملاتړ کاوه.
- - د نجیب د سقوط په وخت کی تر ټولو د مخه اردو او نظامی ځواک مات شو او د اردو ټول سلاکوټونه د جهادی ډلو لاس ته ورغلل.
- - ټول جهادی تنظیمونه د جمعیت په گډون تر د غاښو پوری وسله وال ول او جهادی قوماندانانو د هیواد په بیلو بیلو برخو خپل تسلط قایم کړی و. او داسی نور لوی او واره عوامل.

خو نننی وضعه د پروډ په څیر نه ده، ځکه:

- - نن په مجموع کی ډیر ملی قوتونه د اشرف غنی د دولت تر شا ولاړ دی.
- - نن د جمعیت ډله په ظاهر کی نیمایی خو په حقیقت کی د ډاکټر عبدالله په مشری په ټول هیواد حکمرانی کوی، او تر کومه چی د ډاکټر عبدالله له موقف نه څرگندیږی هغه د اشرف غنی د دی پریکړی نه ملاتړی دی.
- - نن داسی بنکاری چی د جمعیت یو شمیر مشران د دی د پاره چی د عطا محمد نور سره یی خپله ملگرتیا ښوولی وی، د دی پریکړی سره مخالفت کوی خو په حقیقت کی نه غواری چی د نړیوالی ټولنی سره ځان مخامخ کړی او هغه امتیازات چی همدا اوس یی لری له لاسه ورکړی.
- - اوس عطا نور هغه جهادی څیره نه ده چی دوه لسیزی وړاندی وه. اوس هغه په ټول شمالی افغانستان کی تر ټول ستر فاسد کرکټر دی.
- - اوس جنرال دوستم د ایشچی له قضیې وروسته د ازبک قوم په منځ کی هغه اعتبار نه لری او نه هغه قوت ورسره پاتی دی چی د نجیب د زمامداری په وخت کی ورسره و.
- - نن د جمعیت هر یو مشر چی تر ډیره حده یی په فساد او د ملی شتمنیو په چور چپاول کی ونډه لرلی او په هیڅ وجهه د ملت له سترگو ځان نه شی پټولی، په ځانگړی توگه د عطا نور نه زیات د ځان په هکله فکر کوی چی څنگه ځانونه د ملت له محاسبی نه وژغوری.

○ - نننی حالات داسی و بنای چی د جمعیت ډله عملاً له منځه تللی، ډاکټر عبدالله خانته ډلگي لری، یونس قانونی خانته، صلاح الدی ربانی خانته، مسعود خیلان خانته، امرالله صالح خانته او عطا نور خانته. دوی نه کومه شریکه برنامہ لری، نه کومه مشخصه کړنلاره او نه هم کوم واحد دریځ.

○ - او بالاخره تر ټولو مهمه خبره داده چی د عطا نور په ځای د بلخ ولایت ته نوی معرفی شوی شخص انجنیر محمد داود هم د همدی ډلی یو پیژندل شوی او د نفوذ لرونکی شخص دی، د هغه د مقرری سره د عطا نور مخالفت په حقیقت کی د نوموړی شخصیت، مقام او ټولی ډلی ته بیر دروند سپکاوی دی. نو لکه څنگه چی هیڅ انسان د ځان د سپکاوی سره موافقه نه شی کولی، انجنیر داود به هم په دی تلاش کی وی چی د خپل شخصیت د ساتنی د پاره کار وکړی.

له دی ټولو خبرو نه داسی نتیجه تر د لاسه کیدای شی چی د جمعیت اسلامی په نوم چی کوم تنظیم یا سیاسی ډله موجوده وه هغه د نزعی په حالت کی ده او د خپل عمر وروستیو شیبو ته رسیدلی ده. د ا د افغان ولس د پاره یو بڼه زیری او نیک فال په دی کیدلی شی چی افغان ولس د یوالی په لور روان دی، د یوالی په لار کی ټول لوی او واره خنډونه له منځه تلونکی دی او افغانی ټولنه د هغی لاری په وهلو کی گړندی گامونه اخلی چی، د دی هیواد ټول وگړی د ټولو هغو انسانی حقوقو نه برخه من شی چی هم ورته لوی الله ج ورکړیدی او هم ورته متمدنه نړی کی د تحقق د پاره هلی ځلی روانی دی. د همداسی یوه واحد، آزاد او سر لوری افغانستان د ژر جوړیدو په هیله.



پای  
دسمبر/۲۰۱۷/۲۰ تورنتو - کانادا